

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీమద్వేంకటాధ్వరి విరచితం

॥ శ్రీలక్ష్మీసహస్రం ॥

॥ సంకీర్ణసబకః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ సంకీర్తనబకః ॥

సమస్తగుణవిస్తార సమావేశనివేశనం।
వందేఽరవిందనిలయం వరదం పరదైవతం॥ 1 ॥

ఔదార్యశేవధిరనిందిత కాంతిసింధుః
ఓజః ప్రసాదనిధిరుజ్జ్వలసౌకుమార్యా।
వైదర్భరీతిరివ వారిధిరాజకన్యే
శ్లాఘాపదం భవసి సారవిదాం కవీనాం॥ 2 ॥

ఆరంభమేత్య మహనీయ మమోఘయత్నా
ప్రాప్త్యాశయా శ్రితపదా పరమేప్పితస్య।
నిత్యం ఫలం కలయనే నియతాప్తిభాజా
నాథేన నాటకకలాపరిపాటికేవ॥ 3 ॥

వ్యాప్త్యా ప్రసిద్ధా శ్రితపక్షపాతా
బాధానభిజ్ఞా ప్రతిపక్షశూన్యా।
సమీహితం సాధయసి ధ్రువం నః
సద్దేతువద్ దుగ్ధపయోధికన్యే॥ 4 ॥

ప్రకృతిరుచిరమూర్తిః ప్రత్యయానాం విధాత్రీ
సమధికగుణవృద్ధిః సాధుతామాదధానా।
సృజతి పదమజ్ఞాద్యైరీప్సితాం ద్రాగనంత-
స్థిరఫణితివిధేయా శబ్దవిద్యేవ పద్మే॥ 5 ॥

అధికరణ విచారారంభసీదద్విపక్షం

కిమపి విశదయంత్యా కృతస్సవేదార్థతత్త్వం।
గలతి గహనకర్మాలంబనం మోహజాలం
కమలముఖి భవత్యా కర్మమీమాంసయేవ॥ 6॥

చతురాకృతిలక్షణాభిరామా

పరదేవస్య గుణాః ప్రకాశయంతీ।
ఉపదర్శయసేఽపవర్గమార్గం
మమ శారీరకభారతీవ మాతః॥ 7॥

సువర్ణశ్రీరమ్యం శుభకరపదర్చం శ్రుతికులం

భవద్రూపం చేదం భవతి మహితం బ్రాహ్మణగణైః।
తయోరిత్థం భేదః స్ఫురతి తటినీజానితనయే
బుధేంద్రైరధ్యేయం ప్రథమమితరద్ ధ్యేయమితి చ॥ 8॥

వ్యాకోచవారిజధరాం ద్విజరాజసేవ్యాం

అవ్యాహతామమృతశైవలినీమివ త్వాం।
నిఃసీమ సంస్పృతినిదాఘ విదాహతప్తాః
కేచిత్ సుధాబ్ధితనయే కృతినో భజంతే॥ 9॥

వాత్సల్యం తవ రాఘవప్రణయిని వ్యాచష్ట కాకాసురః

శక్తిం దుర్ఘటసాధనీం హనుమతః శీతస్స వాలానలః।
ఔదార్యం త్వదపాంగలబ్ధ విభవోల్లాసా మహేంద్రాదయః
కారుణ్యం కృపణా వయం తు విగుణా నిర్వైతుకం రక్షితాః॥ 10॥

దోషాఘః శరణం జగామ గుణతామాదిత్సురంగాని తే

కౌటిల్యం కిమపి భ్రువౌ కఠినతా కల్యాణి వక్షోరుహౌ।
దారిద్ర్యం బత మధ్యభాగమధరం రాగస్తమః కుంతలాః
చాపల్యం దృశమంబ మందగతితా పాదౌ చ మౌగ్ధ్యం ముఖం॥ 11॥

కృతస్త్యయా దేవి కృపాకటాక్ష-
 లేశైరహం శ్లోకకృదర్భకోఽపి |
 పరం త్వహం శ్లోకకృదిత్యభీష్టం
 కదా ను గాయేయమితి ప్రతీక్షే || 12 ||

ఆగస్తతిం మే కిమదృశ్యవిద్యాం
 అధ్యాపయస్యబ్ధినుతే తథా త్వం |
 స విశ్వతశ్చక్షురధోక్షజోఽపి
 న పశ్యతి వ్యక్తతమాం యథైనాం || 13 ||

రక్షేతి నాథసవిధే తవ గాఢముక్తిః
 యద్యుద్గతా మమ భవేత్తత ఏవ ముక్తిః |
 ఏతావతి శ్రితమనోరథపూరణేఽస్మిన్
 కృష్ణప్రియే నను తథాపి కియాన్ విచారః || 14 ||

యద్యున్నినీషసి యదూద్వహవల్లభే మాం
 కర్మాణి కారయ తదా కలుషోఽజ్ఞితాని |
 నైర్ఘ్నణ్యమేషి యది వా న తతోఽపి దూయే
 నైరాశ్యమేవ హి సుఖం నిగదంతి సంతః || 15 ||

నైవాపవర్గమతి దుర్గమమర్థయేఽహం
 న స్వర్గమంబ న తతోఽప్యపరం చ సౌఖ్యం |
 అభ్యర్థయే హరిసఖి త్వయి భక్తిమాత్రం
 అత్రాపి చింతయసి చేదథ కిం కరోమి || 16 ||

మా కోపం కురు మాతరేకమధునా జల్పామి ధృష్టో వచః
 శక్తిః కర్తుమకర్తుమన్యథయితుం జాగర్తి యేయం త్వయి |
 తల్లేశో మమ చేదనేత్స్యదమృతం సర్వాననేష్యం క్షణాత్
 విద్యో నైవముపేక్షసే ఘనకృపా కస్మాత్త్వమస్మానితి || 17 ||

సౌందర్యస్య నిధిర్ముదాముదయభూః సంపత్తిమంజూషికా
 కాంతీనాం నిలయః కలాజలనిధిః క్షాంతేర్నిశాంతస్థలీ।
 దాక్షిణ్యస్య శరణ్యసద్మ కమలే దాతృత్వవిశ్రాంతిభూః
 ఆస్థానీ యశసాం ప్రపాఽసి సతృషామాద్యస్య పుంసో ధనం॥ 18 ॥

మోహోన్మూలనమూలికా భవజుషాం మోక్షాధ్వ నిశ్రేణికా
 చేతః శుద్ధివిధానసిద్ధగులికా చింతా తమశ్చంద్రికా।
 విద్యావిభ్రమశాలికాఽసి కమలే విష్ణోరురోమాలికా
 మాతస్త్వం మమ పారిజాతలతికా మోదాంబుధేర్వీచికా॥ 19 ॥

వికాసః పుణ్యానామపి చ వికచాంభోరుహారుచాం
 వివర్తో హర్షాణాం వితతిరమృతానాం పరిణతిః।
 వికారః కారుణ్యామృత జలధివీచీ పరిషదాం
 వికల్పః కల్పద్రోర్జనని తవ వీక్షా విజయతే॥ 20 ॥

ప్రజ్ఞాలతానాం కిముపఘ్నయష్టిః
 పనాయతాం కామగపీ కవీనాం।
 ప్రపంచమాతస్త్వమకించనానాం
 ప్రాణప్రతిష్ఠా పరమాఽసి కాష్ఠా॥ 21 ॥

అస్మాదృశామభ్యుదయాంకురో వా
 నాథస్య పద్మే నయనోత్సవో వా।
 దివ్యోషధం వా దురితామయానాం
 పారం పరం వా భవతీ భవాభ్దేః॥ 22 ॥

తాటంకరక్షాం త్రిదశాంగనానాం
 తరంగిణీజానితపః ఫలం శ్రీః।
 దారిద్ర్యవిద్రావణమూలవిద్యాం
 జగుర్జగన్నాయకనాయికాం త్వాం॥ 23 ॥

పరిష్కృతిం పంకజకాననానాం
 పరాయణం నః శరణాగతానాం |
 సంతః శకుంతధ్వజసుందరి త్వాం
 సర్వస్వమాహుః సకలాగమానాం || 24 ||

పరికర్మ వినిర్మలం మురారేః
 ప్రతియత్నం ప్రతిబుద్ధశేముషీణాం |
 భవతీం భవతీక్షణయాతనానాం
 అభిచారాహుతిమాహురభిక్నేః || 25 ||

మునిమానస రాజహంసికా వా
 మురభిత్కల్పక మంజుమంజరీ వా |
 శ్రుతిపంజరదివ్యశారికా వా
 జనని త్వం గుణరత్నపేటికా వా || 26 ||

ప్రతిసృష్టిరియం తడిల్లతానాం
 పరిణామో ను శిరీషమంజరీణాం |
 ప్రతిభాతి హృది త్వదీయమూర్తిః
 పరివృత్తిర్హరిపత్ని కాంచనానాం || 27 ||

ప్రస్తావనా భువనపాలన నాటకస్య
 ప్రాచ్యా దిశో ధవలిమా భవకాలరాత్రేః |
 దుర్గర్వ సర్వరజనీచర ధూమకేతుః
 దోషద్రుమస్య పరశుస్తవ దేవి రూపం || 28 ||

ఆలానయష్టిరసి యోగిమనోగజానాం
 ఆశాపిశాచ పరిమోచన యంత్రవిద్యా |
 కార్తాంతలోక గమన ప్రతిరోధముద్రా
 కారుణ్యపుణ్యతటినీ కమలాలయే త్వం || 29 ||

శరదం తమోఘనానాం

శాశ్వతసుఖసంపదాముపోద్ధాతం।

శరణం వ్రజామి కమలే

శౌరివశీకార మూలికాం భవతీం॥ 30 ॥

॥ ఇతి శ్రీమద్వేంకటాధ్వరివిరచితే శ్రీలక్ష్మీసహస్రే సంకీర్తనబకః ॥